

गुरु ज्ञानसिंह

(क)

हामी श्रेष्ठ कथा जीवनबाट लिन नजानेर अक्सर कल्पनाबाट उनेर, बुनेर अर्द्धप्रकृत अवस्थामा विस्वास पार्ने किसिमको बनाउँछौं। तर जीवनभन्दा राम्रो उपन्यास केही छैन र दैनिक घटनाभन्दा औपन्यासिक र रुचिकर भइकन सत्यको यथार्थ चेत दिन सक्ने कुरा केही छैन।

हाम्रा अड्डा-अदालतमा दिनदिनै कति छोटकरी कथा (कहिले त पचास ताड लेखे पनि) लेखिइरहेछन्, फैसला पाइरहेछन्।

यो तलको वर्णन त्यस्तै एक घटना हो, र यो न्यायलयमा छिनिएको धेरै महिना भएको छैन र सबैलाई विदित छ। यसमा अवकाशको कमीले (र कागजको कमी र समयको कुव्यवस्था पनि किन नथपूँ?) हामीलाई छोटकरी पार्न कर लागेको छ! तर चाख लाग्नेले मिसिल पल्टाएर हेर्न मन लागे रानीपोखरीभन्दा टाढा जानुपर्दैन।

(ख)

महागुरु वैकुण्ठसिंह पाल्पा इलाकाको रिडी मठका गद्दीमा विराजमान थिए। नेपालमा बस्नेहरूलाई उनको नाममा उत्तिको भाव नभए पनि, उनी भारतवर्षसम्म प्रसिद्धि फैलेका विद्वान थिए। यस्ता असाधारण विद्वान् मानिस रिडी गद्दीले कहिले पायो र?

अरू गुरुभन्दा विशेष गुण र विद्याले गर्दा यिनी महागुरुको उपाधिले भूषित थिए। कट्टर, दुब्ला, कल्सेँदा, तीन घण्टा सुत्ने, घोरिने, गेरुदार महात्मामा यिनी सर्वश्रेष्ठ थिए। नजानेको कुरै थिएन। उनका जवाफ किक्लिक्क पार्थे, उनका सवाल षडशास्त्रीका गालालाई खुर्सानी खुवाउँथे। उनको नाक बडो लामो थियो।

गुरुमुताविकको चेलो यौटा न यौटा जरूर हुन्छ। कोही घोकन्ती सुगा, कोही सीधा भक्त, कोही छटेल, कोही टपटुप्याँ हुन्छन्। तर एउटा तट्टु लिन्छ, चित्त बुझाउँछ, रिभाउँछ र आखिर गुरुपदको उत्तराधिकारी बन्दछ।

महागुरुले सरकारलाई उत्तराधिकारको नाम र गुण बिन्ती चढाउँदा सरकारले सधैँजस्तो नाइँनास्ति गरेनन्, र उनी नाममुताविक वैकुण्ठका सिंहभैँ स्वर्गतिर याल फर्काएर जाँदा, उनका ठाउँमा पछि गुरु ज्ञानसिंह विराजमान भए।

(ग)

ज्ञानसिंह सानो उमेरमा आमाले छोडेकी हुँदा, बाबु वैरागी बनेर महागुरुका पयरमा सुम्पिएका टुहुरा थिए। उनी आमा 'ज्ञानको बिहे नदेखी मर्न आँटे' भनेर घाटमा रोएर परमधाम भएकी थिइन्।

महागुरुकहाँ कामधेनूहरूले दुध बर्साउँथे, पेडा, केरा र फलफूल टनाटन हुन्थे, महागुरु लिटे खीर दिनदिनै रुचाउनुहुन्थ्यो र ज्ञानसिंहलाई खुवाउनुहुन्थ्यो। लिटे खीर भन्नाले भात बेसरी मिचेर लिटोजस्तो पारी, केरा थिचेर मिसाई, पेडाको धुलोले सिँगारी, ताततातो बाक्लो दूध हालेर फाई, आँप पाइने बेल्ला पहेँलो आँपरसको केशरी चढाएर सिँगारी, बडा मिठो स्वादको अबालवृद्ध वनितालाई रुच्ने, पच्ने र जिभ्रो रसाएर त्यसै गाला तलतिर दगुर्ने महापौष्टिक आर्य वैज्ञानिक पदार्थ थियो।

वाह! मकै मदौरू लडर पिँदौली सिँगार्ने टुहुरोलाई स्वर्ग आएजस्तो लाग्यो। धर्मसंरक्षक गुरुत्वको नजिकको जरूर स्वर्गको बास्ना पाइन्छ— त्यस जातिसंरक्षक तत्वले जो प्राचीन

स्थितीलाई सर्वस्व चढाउन खोज्दछ । अमृतको स्वाद साधुका जिभामा हुन्छ, वैकुण्ठका वेदना उनकहाँ आउँछन् । हाम्रा टुहुरा ज्ञानसिंहले स्वर्ग सबैतिर देखे । पढ्नुपर्दो रहेछ; महागुरुको सिको गर्नुपर्दो रहेछ; अनि सबैभन्दा जान्ने हुनुपर्दो रहेछ, अनि स्वर्ग कति टाढा हुँदो रहेछ र ? यस्ता तर्कले भरिएर ठिटो महागुरुको घरमा दिन बिताउन लाग्यो । गुरु अलि भकभक गर्थे, ऊ पनि धेरै भकभक गर्न लाग्यो । गुरु एक आँखा बराबर चिम्लन्थे, उसले पनि त्यो बानी सिक्यो । आवाज पनि उस्तैउस्तै, ढङ्ग पनि । एवं रीत तालिम भएर ऊ गुरुको यति नजिक आयो कि गुरुले आफ्नो उत्तराधिकारी उसमा देखे ।

ठिटो ज्ञानसिंह अरूको छुल्याहा पुलिसभैँ थियो । फलानाले पाँच मिनेट मात्रै जप गन्यो, फलानो रिडी माईको दर्शनै गर्दैन, फलानो गाँजा खान्छ, फलानाले स्वास्नीमान्छेको कुरा गन्यो ।

यो कट्टर शिक्षालयमा धेरै बन्देज थिए— 'धुवाँ नखानु; नथुक्नु; नउड्नु; नडले भैँ नकोट्छाउनु; कुरा नगर्नु; आकाशमा नहेर्नु ! इत्यादि ।

बराबर विद्यार्थी चटकन खान्थे; कानका चिलाइ मारिमाग्थे; काइन्थे— आदर्श गुरुप्रिय विद्यार्थी ज्ञानसिंहद्वारा !

(घ)

साहिँला र माहिला दुई जनालाई यो ज्ञानसिंहको पक्षपात कत्ति मन परेन । उनीहरूले मतो गरे, 'हामीले भागेर देश जाऊँ !' पन्यो पैसाको मुश्किल । तब साहिँलाले सेठ धनदाससँग गएर एउटा महागुरुको कीर्ते सहीको कागजद्वारा 'चार सय रुपियाँ तुरन्त जरूरत पन्यो' भन्ने पारेर 'कसैलाई नभन्नु, म कुनै दिन गरूँला यस बारेमा' भन्ने बेहोरा पारेर रुपियाँ हात लागी गरी त्यसै दिन कुलेलाम ठोक्ने भन्ने सल्लाह दियो र त्यसमा माहिलाको मंजूर भयो ।

एकदिन दुई जना बसेर 'मेमसाहेबहरू कस्ता हुन्छन्' भन्ने प्रकृत जिज्ञासालाई खूब दगुराएर अरू छात्रका पीठपछाडि निहुरेर कुरा गर्न लागेको त, ए बित्यास! छुल्याहा ज्ञानसिंहले कान थापेर पछाडिबाट सुनिरहेको रहेछ ।

'बिन्ति! बाबा! बिन्ति!' भनेर हात जोरेर पयर छुँदा पनि कट्टर फलामको डंडीभैँ ननिहुरिने ज्ञानसिंह भएर गुरुकहाँ कुरा लगाइदियो ।

महागुरुले त्यस दिन ती दुई बदमाशका टाउका जुधाए, घंट बजाए, काँक्रो काटेर माला लगाइदिए, बोके धूप पानीमा हालेर सब छात्रका खिसीतेल्लीसँग मर्नु गरी पढ्न लगाए र ज्ञानसिंहको देब्रे हात सुँघाउन लगाए ।

दुई जनाले बदला लिने त्यस दिन प्रतिज्ञा गरेका थिए— ज्ञानसिंह बिरालामाथि !

त्यसको चार-पाँच दिनपछि सेठ धनदास र महागुरु तिनको चलाखी बुभेर दङ्ग परे । दुवै विदेशिइसकेका थिए ।

'चार सय रुपियाँ' सेठजीले भने, 'के कचिंगल गर्नु ? महागुरुकै पाउमा चढाएको थिएँ । अनुग्रह राखिबक्सै चार करोड हुन्छ अब भोलिपर्सि ।'

'भैगो ! ठक्कर खाए फक्कर होलान् शंठहरू ।' भनेर महागुरुले आज्ञा गरे ।

(ङ)

महागुरु वैकुण्ठसिंह अप्सराहरूको शराब रंगिलो देशमा वास गर्न जानुभएदेखि गुरुपदलाई सुशोभित गर्ने सालिक गुरु ज्ञानसिंह बिँडो थाम्ने सच्चा प्रवृत्तमा केही दिन चलेकै थिए ।

गुरुसँग हामी एक किसिमको मोहनी सिक्छौँ जसलाई हामी भ्रम भनौँ भने संसारले गिल्ला गर्छ— एक किसिमको रंगिलोचंगिलो आस्तिकता जसको जग बालुवामा अडेका

हुन्छन्। विद्या र धर्म भुलाउने र बिसाउनेको ताकतले नै आफ्ना अस्तित्व र मोहनी दुनियाँ नजरमा राख्दछन् नत्र जीवनजस्तो पाठशाला र संसारिक समझजस्तो साथी र प्रकृतिजस्तो गुरु पाएर दुनियाँ बेकारमा कपाल दुखाउँदैनथ्यो। तर मृत्युलाई विस्मृति र ढाडस चाहिन्छ र मृत्युकी बहिनी वेदनालाई त्यस्तै विस्मृति र त्यस्तै केही कुरा जसलाई आशा भनिन्छ— यी दुई जरूरतमा प्रकृति बिसाउने प्रकृतिविरोधी नासमझ, समझलाई जगमा पहाड पारेर उठाइएको छ, र त्यसका चुली गुरु र महागुरु बन्दछन्— कुइरा र बदलभित्र !

यसमा केही दबावट छ। मृत्युको निम्ति तयारी गर्न पहिले नै सास रोकेभैं। यस प्रणायामउपर श्रद्धा राखेभैं दुनियाँ श्रद्धा राख्दछ। तर आँखा खुला सत्यचेत र आँखा पल्टाइको मुर्दा सत्य कुनचाहिँ बेस हो हाम्रो श्रद्धालु समझको न्यूनता र कट्टरता हामीलाई बुझ्न बुझाउन दिँदैन। जीवन नाशको त्रास धार्मिक तत्वमा आँखा पल्टाएकालाई पूजा गर्न सिकाउँछ र यस 'बुल हाउण्ड' पनामा कट्टरताको आवश्यकता देखिन जाँदा हामी नजवाफ हुन्छौं। तर प्रकृति राज्य गर्न छोड्दैनन्। आखिर उनैको जितबाजी हुन्छ— या त स्वर्गको राहमा निर्मोहनी पाएका प्राणहीन स्वर्गवासी साधु महात्मा हुन या त यसैपट्टि यसै पार तपस्याभङ्ग भएका विश्वामित्र हुन्! हामीलाई अनंत काम लाग्दैन; त्यसमा मोल छैन; घनिष्ठता छैन; जति नजिक उति जीवन र उपयोगिता प्रकृतिको नियम हो। तर यही अनंतको मन्त्र सुनाइन्छ; यही अनंतले प्रकृतिका भाग दबाइन्छ! साधुहरू त्यसैले च्याउ नखाएका बाहुनभैं मर्छन्; धेरैले मुक्त भएँ भनेर ब्यूँभँदा भक्त्याँस्स दरबार महलभित्र आँखा खोल्दा हुन्।

रामनामले छोपिएका प्रकृतिका प्रवृत्तिहरू हिउँमुनिका बिउभैं रहरहन्छन् र वासना संस्कार भन्ने क्रिया संसारमा नभई गुफामा हुन हर्गिज सक्तैन।

गुरुगद्दी पाएपछि स्वर्गको चुलीमा चढेभैं भावनाले छोपेर आदर्शको टुङ्गे पुगेर ज्ञानसिंहकी शिथिल प्रकृति 'आ! अब सुस्केरा हालूँ न! आँखा मुदू न! नरन तकियामा एकैछिन् पल्लूँ न!' भन्न लागि। डुङ्गाको दौड जित्नेले बहाना छोडेर अडेस लागेभैं उनका प्रवृत्ति नदीका धारतर्फ भर्दै गए जसलाई हामी उन्नति भन्न चाहान्छौं। उनलाई पोप—

रोगको प्राथमिक लक्षणले शिकार बनाउन चाहेजस्तो हुन लाग्यो। विद्या प्रशस्त हासिल गरेका थिए; तर उनी आखिर बिजुली नानीका छोरा थिए र कमजोर भिक्षासिंहका पुत्र !

एक कुरा बिग्रन्छ ज्यादा ठूला गुरुहरूको, त्यो हो जिभ्रो। लिटे खीर छाडेर ढिंडो उनी खान सक्तैनन्। तर आजकल महागुरु स्वर्गवास भएपछि उस्तो भक्त-मण्डली जमेजस्तो भएन। फेरि ज्यादा कट्टर गुरुमिजासले हप्काएर कडाइ गरेर उनी आजकल बालिष्टमा उड्न लाग्दा, पढाइ राम्रो नदेखेर छात्रवर्ग पनि पातलिएका थिए।

× × ×

उनले एक दिन उडेर आमाको सपना देखे। गुरु ज्ञानसिंहको उमेर पच्चिस मात्र थियो।

आमा भन्दथिन् घाटमा आँखाभरि आँसु गरेर 'बाबु! बिहा गर! मलाई एउटी बुहारी भित्र्याउने धोको थियो!'

'आम्मै! के भन्नुभएको?' उनले जिभ्रो टोकेर जवाफ दिए।

आमाचाहिँ स्वर्गवास भएछन् र उनी रुन लागेछन्। अरूले कोकोहोला हालेछन्, उनी भक्त्याँस्स ब्यूँभे।

छात्रहरू वरिपरि कराइरहेका। उनले थाहा पाए कि सपना रहेछ। अनि माला लिएर 'राम, राम, राम!!' जप्न लागे र नाना प्रकृति, सभ्यता, संसारको भोगवासनाको स्वभाविक क्रियाहरूउपर 'बिगुँला कि' भन्ने डरले 'संसारिक नाताले खिच्लान् कि' भन्ने त्रासले आँखा चिम्ले।

× × ×

एक दिन लक्ष्मीसिंह भन्ने एक शिक्षित पाल्पाली भलादमी आएर शिष्या हुनको ठूलो आग्रह गरेर, 'मेरो कोही छैन रोकावट गर्ने। म गेरू लगाएर हजूरको चेला बनेर सेवा गर्दछु'

भन्ने जिद्दी गरे ।

भक्त सम्भेर गुरु ज्ञानसिंहले कान फुकेर गेरू वस्त्र लगाएर लक्ष्मीसिंह बी. ए., बी. एल., उनका चेला बने ।

गुरुशिष्यको मेल-मिल्ली बढ्दै गयो । हुँदाहुँदा गुरुले छापा सुन्न लागे, अंग्रेजी साहित्यका टुक्राहरू, अंग्रेजी उपन्यासहरू र पोपका इतिहासहरू, लक्ष्मीसिंहले विज्ञान र मनोविज्ञानका पनि कुरा सुनाए । अनि आखिर त्यही मान्छे जो मेमसाहेबका चरित्र सुन्न लाग्यो ।

जीवनमा केही चाखलाग्दो मिठास पाल्पाली रिडी गद्दीमा थिएन । सबै दिन उस्तै थिए । उही घाम, उही अँधेरी, उही सूर्य, उही चन्द्र, उही तारा, उही क्षितिज ! घटनाशून्य संसारका पढन्ती भ्यागुताहरूले भैं समुद्रको कुरा सुनेभैं लहरीदार उच्छालित, आन्दोलित, खतरनाक, कर्मशील पाश्चात्य संसारका बर्ताव र समाचार उनले बडो चाखसँग सुन्न लागे । आधुनिक जीवनमा नै मोहनी हुन्छ; एक दैनिक उपन्यास; एक चाखलाग्दो परदेशीय मिठास ! च्याउ नखाए नि च्याउ कस्तो होला भनेर स्वाद खोच्याउनु एक बनावटी राजीनामा चढाएकी प्रकृतिको आभ्यन्तरिक चाख हुन जान्छ !

लक्ष्मीसिंह र ज्ञानसिंह नड्मासु बने । लक्ष्मीसिंहले गुरुलाई सिकाए कि 'दुनियाँ नीतिमा चल्दछ । आफ्नो गद्दीको केही गौरव बढाउनु पनि पर्छ । दुई-चार शिष्यद्वारा आफ्नो किर्ति र शक्तिको केही बर्ताव सेठ, साहु, दरबारतिर पनि पठाउनुपर्छ; दुनियाँमा पनि फिँजाउनुपर्छ । त्यसमा के हानि ? म गर्छु । म गर्ने भएँ ! विद्या छँदैछ, ज्ञान छँदैछ, हजूरको शक्ति छैन र ?'

ज्ञानसिंह त्यसै चूप लागिरहे । तर लक्ष्मीसिंहले आफ्नो कबूल गरेको पुऱ्याए । भक्त बढे, रोटी असल र धैरै आकाशबाट भरे; असल गाईहरू गोठमा आए । कसैले छोरा पाए; कसैले मुद्दा जिते; कसैले विचित्र शक्ति देखे, कसैले सपना ! 'मेस्मेरिज्म' जस्तो केही अर्धसाँचो भ्रममा पाल्पाको कल्पना दौडेर अरूलाई पनि बोलायो ।

गुरु ज्ञानसिंहलाई लक्ष्मीसिंहको सल्लाहले विलासका सामाग्री जुटाइदियो। बालिष्ठ मखमलले मोरियो। रेशमी धोती पहिरियो। बुट्टे तन्ना कसियो। भाडपानस ल्याइए। भल्लरी छाता-चाँदीको बीँडवाला नेपालसँग लेखापढी गरी ओढाइयो। पयरमा दर्शन नगर्ने नआउनु भन्ने कायदा बनाइयो। 'यति रवाफ नभै' लक्ष्मीसिंह फटाहाले भन्यो, 'कसले टेछ र आजकलको संसारमा!'

'गुरु, मैले ल्याएको 'पियर्स सोप' साबुन्- यसले शरीर सुगन्धी बनाउँछ, नत्र कसैले पत्याउँछ हजूरलाई स्वर्ग देख्नुभएको छ भनेर?' लक्ष्मीसिंहले कानमा कानेखुशी गरे, 'अनि यो अत्तर थोरै छिट्किराख्नुपर्छ! आकर्षण! आकर्षण! अस्ति बिन्ती चढाएको विज्ञानको नियम!'

एक दिन फेरि लक्ष्मीसिंहले कितापका अक्षर गुरुका तेजिला दुई आँखानेर चार अंगुलको फरकमा देखाएर भने, 'ओहो! देख्नु देखिबक्सिन्न?'

'उहूँ!' गुरुले मुटो हल्लाए। त्यसपछि गुरुका आँखामा सुनौला फ्रेमका चश्मा चढे।

एवं रित लक्ष्मीसिंहका प्रवेशपछि गुरु र गुरुपरिस्थितिमा अनेक परिवर्तन भएका देखिन्थे।

'ज्यादा पढाए मगज कमजोर हुन्छ गुरु- यान्त्रिक हुन्छन्, यान्त्रिक यी सुगाहरू!' धूर्त लक्ष्मीसिंहले भन्यो।

चार घण्टाशिवाय छात्रले पढ्न पाएनन्।

'अलिकति औषधिमूलो पनि जानिराख्नुपर्छ गुरु!'

'हो!'

'नत्र त कसरी बिरामी निको हुन्छन् त? विश्वास छुटिहाल्छ नि!'

'हो!'

गुरु बसेर 'भाव-प्रकाशः चरक' हेर्न लागे ।

धेरै जनताको विश्वास बढ्दै गयो ।

× × ×

धूर्त लक्ष्मीसिंह जताततै डुल्थ्यो । कहिले भेष पनि बदलेर !

पाल्पा एक किसिमको हेलंबुकी बहिनीजस्ती छन् । अघि बाबुआमा त्यहाँ छोरालाई जागिर खुवाएर पठाउन हच्कन्थे । ज्यादै राम्रा तरुनीहरू, घर फर्कन दिँदैनन् भनेर !

जो होस्, एक दिन अप्सराभन्दा राम्री एउटी तरुनीसँग लक्ष्मीसिंह सल्लाह गर्न लागेका थिए—

'एक हजार रुपियाँ भयो तिम्पो ! खाली यो कागजमा मेरी स्वास्नी हुँ भन्ने सही मात्र गरिदेऊ । अनि फेरि एक हजार रुपियाँ भयो, गुरुको सेवा छ महिना मात्र गरिदेऊ । बुझिनौ ?'

'पाप लाग्दैन हामीलाई ?' हलुका चरित्रले अर्धवेश्ये रूपखानीले भनी ।

'आम्मै ! कस्ती रै-छौ तिमी त ? गुरु चाहानुहुन्छ भनेको तिमीलाई भित्रबाट । तर बडो गुप्ती तवरले है ! बुझिनौ ?'

'ऊँ रूपखानी अन्कनाई, 'अनि त्यो कागज किन सही गर्नु नि ?'

'खाउली लाटी ! पैसा चाहिन्न तिमीलाई ?'

'चाहिन्छ ! किन चाहिन्न ?

'लौ कुरा मिलेन त ! ९ बजेपछि आउनु राति, 'म बाँझी भएँ' भन्नू। 'सन्तान पैदा गराइदिए जन्म-जन्मकी दासी हुन्छु' भन्नू, पाउ यसो कोही नभए मिचिदिनू; 'प्रभु ईश्वर कृष्णजी' भनेर अलिअलि गर्दै टाँस्सिन खोज्नु ! मैले के सिकाउनुपर्छ तिमीलाई ?'

× × ×

एक रात लक्ष्मीसिंहले सोध्यो गुरुसँग, 'व्यभिचारी-चरित्र रामायण, भागवत, महाभारतमा को-को छन्, गुरुजी ?'

गुरुजीले आज रूपखानीको सपना देखेर ब्यूँझिएका थिए ।

'व्यास आफैँ व्याभिचारी थिए, बुहारीतिर सल्के । द्रौपदीले पाँच पोइ लिइन् । ए ! इन्द्र सहस्राक्ष बने ! चन्द्रमालाई गुरुपत्नीको कलङ्क लाग्यो ।'

'होइन त गुरु ! सत्यजुगमा पनि को असल रहेछन् र ? सूर्य गुंडा, चन्द्र गुंडा, द्रौपदी वेश्ये, गुरुपत्नी व्यभिचारिणी, विश्वामित्र गुंडा, होइन त ?'

'गुंडा त होइन तर एक-एक जनालाई महामायाले घुमाइराखेकी छन् ।'

'महामाया भन्या स्वास्नीमान्छे, पुरुष ब्रह्म भनेको लोग्नेमान्छेजस्तो लाग्यो मलाई त ?'

"हुन त हो एक किसिमले ! तर धेरै कुरा छ त्यसमा !"

त्यस दिन कुविजा-उपाख्यान सुन्ने आग्रह गरेर धुर्त लक्ष्मीसिंह एकातिर काममा हिँड्यो ।

गुरुजी घोरिए । 'के छ संसार आखिर ? एक किसिमले लक्ष्मीसिंह पनि ठीकै छ ! स्त्री पुरुष, पुरुष स्त्री, लीला, सिर्जना— यही मान्छेभित्र छैनन् परमेश्वर ?'

एक कचौरा खावा— स्यालसिंह नोकरले ल्याए र उनले खाए ।

घडीले दश हान्यो । आइपुगी रूपखानी !

'रूपखानी !' उनले विचार गरे, 'हुन पनि यो मान्छे रूपखानी नै छ । यही होइन महामाया, जो संसार-चक्र चलाउँछ । यही होइन जहाँ पुरुष लीला गर्छ । यसैमा व्यास भुले, चन्द्र, विश्वामित्र र अरु कति ! के आकर्षण छ यसमा, इश्वर जाने !'

'हजूर मेरो कृष्ण प्रभु ! मेरो बाँभोपन हटाइबक्सिनपर्छ ! म जन्म-जन्मकी दासी हुनेछु !'

'अब म कहाँबाट हटाऊँ यसको बाँभोपन ?' उनले विचार गरे ।

'म सुत्छु,' स्पष्ट भने, 'तिमी जाऊ ! भोलिपर्सि !'

अनि मुखलाई सिरकले ढाकेर बुट्टे तन्नामा लम्पसार परे । ढोका उनी बन्द गर्दैन्थे ।

बत्तीको तेल सिद्धियो । रूपखानी उनी घुरेको सुनेर पयर दाप्न लागि ।

एकछिनपछि रूपखानिलाई चीसो-चीसो लाग्यो । अलिकति सिरकभित्र घुसिएर कंबरमा अडेसा लागेर निदाइदिई ।

'बिहा गर बाबू !' फेरी आमा रुन लागेकी रहिछन् । बिउँभेर गुरुले कंबरमा के-के फूलथुँगे भार अलि सज्चो लाग्दा यौटा मुलायम सिमलबालिष्ट लडेजस्तो, परेवीको भुवाजस्तो, केही वजन कंबरमा रहेको थाहा पाए ।

'रूपखानी होली ! के फसाद !' उनले चलन साहस गरेनन्, 'कहाँबाट आइलागी !'

'ए रूपखानी !'

'ऊँ !'

'रूपखानी !'

'ऊँ!'

खालि सिमलभुवा चलमलायो, भन् अष्ठचारो पारेर! 'राम! राम! कृष्ण! कृष्ण!'

गुरु ज्ञानसिंहले नआएको हाई हाई गरे। चुट्की मारे। घडी बज्छ भर्खर बाह्र!

ए बाबा! यो संसार सुतेको बेलामा, व्यभिचारी जागा रहने, चोरी चल्ने, अधिकार छिनिने, चखेवाचखेवी रुने तर मान्छे-मान्छेनी जोडी-जोडी हुने— छि: 'कृष्ण! कृष्ण! अविनयमपनय विष्णु दमय मनः शमय विषयमृगतृष्णाम्, ए रूपखानी!' जोरसँग कराउँ भने सुन्लान् नोकरले फेरि!

'ऊँ!' भन् ऊ त माथि पो सछें।

'महामाया! भ्रामायन् सर्वभूतानि यं चारूढामी भ्रामय।'।

यो के सिर्जना गरेको होला? फेरी रूपखानीजस्तै नभै मनुष्ययोनि असंभव किन हुन भएको होला?

हातले छामे- कपाल कति नरम सजीव! अनि यसो आडमा

'रूपखानी!'

ऊ बिउँभेर 'छि: म कता जाउँ त जाडामा? आज प्रभुसँगै सुत्छु— मेरै कृष्ण प्रभुको गुँडमा।' ऊ तकियामा शिर अडाउन पुगी।

'अरूले देखे के भन्लान् ए रूपखानी? के गरेको?'

'उसो भए म ढोका लाइदिन्छु!'

फेरि रूपखानी गएर आधा सिरक दावा गरी।

फूलैफूलको लहरा काली नागिनीले हालिदिई। सहानुभूति नपाएको गलामा 'बोलूँ! बोलूँ!' गरे गुरुले। बोली नै निस्केन। 'चिच्याऊँ! चिच्याऊँ!' चिच्याउनै सकेनन्।

× × ×

भोलिपल्ट बिहानै काककुखुरा कराउनुअगाडि लक्ष्मीसिंह आयो टर्चलाइट लिएर दुई जना साधुसाथमा।

खोलेर हेर्छन् ढोका! दुई जना अँगालो मारेर मस्त थाकेका बटुवाभैँ निदाएका!

सिरक खोलेर मुख हेर्दा रूपखानीको मुखमा टर्च पऱ्यो।

'ए को यो? रूपखानी! रूपखानी!' रूपखानी उठेर मुन्टो निहुराई।

'तँ कुलांगानी? तँ वेश्ये! तँ रंडि! तँ गुरु घंटालकी रखौटी! नाकचुल्लो काट्छु! म यो गोरुलाई थुक्छु! यो गद्दीलाई थुक्छु! यो गद्दीको गुरु घंटाललाई थुक्छु! थुक, थुक, थुक!' उसले ज्ञानसिंहको मुखमा थुक्यो। ज्ञानसिंह सट्टमालिएर उठे।

'नकाटी छोड्दिनँ! नकाटी छोड्दिनँ! नकाटी छोड्दिनँ!' लक्ष्मीसिंह गज्यो।

अरूले सम्झाए। 'मेरी स्वास्नी बिगाने तँ को होस् गुरु घंटाल?'

'मैले छोएको छैन बाबा!' बिचरा ज्ञानसिंहले दोषी अन्तष्करणले प्रार्थना गरे।

'काट्छु!' लक्ष्मीसिंहले नजीकको खुकुरी समात्यो। नोकर र साधु मिलेर खोसे।

× × ×

मुद्दा चलयो। यो जत्तिको भोँभ मुद्दा कुनै भएन। गुरु ज्ञानसिंहको तखत जाने हुनाले उनले भरसक जाली ऐन जान्नेहरूको शरण लिए। कसैले रूपखानी वेश्ये हो भन्ने प्रमाण

पेस गरे, कसैले होइन, कसैले इबीले लक्ष्मीसिंहले रखौटी स्वास्नीद्वारा गुरुजीलाई जाल गरेको हो भने। उसैले ल्याइदिएको; उसैले ढोका लाएर गएको, गुरुजीलाई अज्ञानमा निदाएको बेलामा मुद्दा लगाउन जाल गरेको— इत्यादि, इत्यादि। जाँदाजाँदा— धेरै वर्षसम्म यो मुद्दा चलिरह्यो।

आखिर प्रधान न्यायलयसम्म पुग्यो र भारी सभामा लक्ष्मीसिंहले आफैं फैसला गन्यो।

× × ×

'म सच्चा लक्ष्मीसिंह होइन। म हुँ महागुरु वैकुण्ठसिंहको चेलो साँहिला सिलवाल ! जो चार सय रुपियाँ सेठ धनदासकहाँबाट लिएर माहिलासँग कलकत्ता पुगेको थिएँ तर माहिला उहीं मन्यो।'

मेरो इबी थियो— यिनीसित ! यिनले मलाई मेमसाहेबको कुरा गर्दा काँक्रोको माला लगाउन लाई, बोके धूप दिई थुकेका थिए।

मैले कुनै तरहले बी. ए. बी. एल. पास गरेर फेरि पाल्पा फिर्दा यिनी गुरुपदमा रहेछन्। बालककालको इबी बडो तीव्र हुन्छ। मेरो मुटु हेर्दै चसक्क भयो र मैले यिनीसँग बदला लिने प्रतिज्ञा गरें।'

कपाल दुखेका बिचारी, कच्चट तातेका सुब्बा, तीखा आँखे कारिन्दा, बुझ्नुक, बुभक्कड न्यायधीश इत्यादि सब छक्क परेर सुन्न लागे। मुद्दा यसरी आफैंले फैसला कसैले गरेको थिएन।

'मैले मनोविज्ञान खूब पढेको थिएँ र यी टुहुरा लीटेखीरले पालिएका बिजुली नानीका छोराभिन्न रहने कमजोरीहरू मलाई याद थिए। यी खानबार गुरु र महात्मा बनेकाकी कल्पना दबावट र शरमले मात्र सम्भालिएकी हुन्छे भन्ने मलाई याद थियो। स्वर्गको लोभले साधु हुन्छ जो मान्छे, दूधदहीको लोभले गुरु— त्यस्तालाई संसारिक आनन्द र

विलास सामाग्रीहरू पृथ्वीमा पाउने अवसर देखाए मनको क्रम उल्टिन्छ र अप्सराजस्ती स्त्री देखाए स्वर्ग यहीं देख्छन्। अच्छा, म चेला बनेर आफ्नो परिवर्तन क्रिया शुरू गरें।'

मैले अखबार सुनाएँ; उपन्यास; मेपासाँका छोटकरी कथा सुनाएँ; मेमका तस्बिर ल्याएँ; 'इलस्ट्रेटड वीक्ली' मगाएँ; सिनेमा एक्टेसका अर्द्धनङ्गा चित्रहरू र सामयिक पात्रहरू; जान्नेमा तान्ने बनाएँ, तरुनीहरूलाई भक्त बनाएँ; संसार स्वर्गको भलक र सपना देखाएँ। गुरु जान्दैनथे चेलो गुरु बनिरहेछ। मलाई प्यारो गर्थे किनकि अप्रकृत दबावट भित्रबाट प्रेरणा गर्दथे। उनकी आमा छोराको बिहा देख्न पाइँन भनेर मर्नुभएको थियो। पुत्र-स्मृतिमा भल्कने यस भावलाई मैले उधारें। घाम उज्यालो दिँएँ; फैलाएँ! कति बाजि सपना देखे होलान् गुरुजीले। मेरो इबीको कालो साँपको प्रभाव थियो। नीति मैले सिकाएँ। पैसाको खोलो लगाएँ। औषधि दिन्थे यिनका हातबाट। बेरामी निको हुन्थे। अनि रवाफ सिकाएँ। भाडपानस भुण्डाएँ। तन्ना बुट्टाएँ। बालिष्ट मखमलाएँ र यिनको परिक्षा गरें। मेरी रखौटी वेश्ये हो रूपखानी। बाँभी थिई, उसलाई पठाएँ। परीक्षामा उत्तीर्ण भएँ। म गेरू भिक्दिनँ नत्र म यिनलाई न्यायलयसम्म ल्याएर बदला लिन्छु भन्ने मेरो भित्री प्रतिज्ञा थियो। आज भलादमी पोशाकमा छु। यिनी पतित छन्। लौ भन!'

अड्डा चकाचौँध भयो।

'तिमीले यो वेश्याको आलिंगन रोक्न सकेनौ। त्यस रात तिमी फँस्यौ। तिम्रो कमजोरी थियो। कसो रूपखानी?'

रूपखानीतिर ऊ फर्क्यो।

रूपखानीले गुरुका आँखा हेरेर मुसुक्क हाँसिदिई र मुख छोपी।

'बस् तिमी पतित छौ। इश्वरसँग भुटो बोल्छौ? अभ्र बोल! तिमी पतित छौ कि छैनौ?'

गुरुजीले बल्ल बुभे र आत्मबल पाएर बोले, 'हो! म पतित छु।'

'यो सब मुद्दा मैले टाँगेको हो यहाँसम्म ल्याउन । गुरुपरीक्षाको फल देखाउन । सब उलभन फुके । सब साफी भयो । यिनी गुरुगद्दीबाट आजदेखि च्युत छन् । मेरो अब उजूर छैन । रूपखानी वेश्ये हो, तिम्नो उजुर छ गुरुजी ?'

'छैन ।' गुरुजीले जवाफ दिए ।

मुद्दा जरिमानासाथ फैसला भयो ।

ज्ञानसिंहले सच्चा ज्ञान पाए !